

॥ ತುಳಸಿ ಪೂಜೆ ॥

ಪೂಜಿಪೆ ಶ್ರೀ ತುಳಸಿ | ಶ್ರೀ ಹರಿಯರಸಿ | ಪೂಜಿಪೆ ಶ್ರೀ ತುಳಸಿ |
 ಪೂಜಿಪೆನು ನಾ ಪಾದದಾಸಿ | ರಾಜಮಹಿಷಿ ರಾಜ್ಯದರಸಿ |
 ಮೂಜಗದಿ ವಿಖ್ಯಾತೆ ಮನ್ನಿಸಿ | ಕಾವುದೈ ಬೇಡುವೆನು ವಂದಿಸಿ ॥ಪ॥

ಎಳೆ ಮಾವು ತಳಿರುಗಳಾ | ಕದಳಿಯು ಕಬ್ಬು | ಬಿಳಿದಾದ ಚಿಗುರುಗಳಾ |
 ಜಲದೊಳಿರುತಿಹ ತಾವರೆಗಳಾ | ಚೆಲುವ ಕೇದಿಗೆ ಸಂಪಿಗೆಗಳಾ |
 ಹಲವು ಸುಮ ಮಾಲೆಗಳ ಕೂಡುತ | ಮಂಟಪವ ರಚಿಸುತ್ತ ಮುದದಿ ॥೧॥

ಧ್ಯಾನ ಆವಾಹನವೂ | ಆಸನ ಪಾದ್ಯ | ಅರ್ಘ್ಯ ಆಚಮನಗಳೂ |
 ಸ್ನಾನ ಗಂಧಾಕ್ಷತವು ಪುಷ್ಪವು | ಧೂಪ ದೀಪವು ನೈವೇದ್ಯಗಳೂ |
 ಪಾನೀಯವು ತಾಂಬೂಲ ಕರ್ಪೂರ | ದಾರತಿಯ ನಾ ನೀಡಿ ಭಕ್ತಿಯೊಳು ॥೨॥

ಸರ್ವ ಮಂಗಳೆ ನೀ ಎನ್ನಾ | ಸರ್ವದಾ ಕಾಯೆ | ಗರ್ವವ ಹರಿಸಿ ಮುನ್ನ |
 ಸರ್ವ ಕಷ್ಟವ ದೂರಪಡಿಸುತ | ಸರ್ವ ಭಾಗ್ಯವನಿತ್ತು ಕರುಣಿಸಿ |
 ಸರ್ವರಂತರ್ಯಾಮಿ ಸೇವೆಯ | ಭಕ್ತಿಯನು ನೀ ನೀಡಿ ಸಲಹೈ ॥೩॥